

# BIRKIRKARA FIS-SEKLI HMISTAX U SITTA

Minn Dokumenti qodma ta' Storja Soċjali u Parrokkjali

Kitba ta' P. Alexander Bonnici OFM Conv.

## BL-EQDEM DOKUMENT

Id-dokumentazzjoni dwar il-parroċċa ta' Birkirkara hi qadima hafna. Ir-Rollo ta' l-1436, li sar fil-bidu ta' l-episkopat ta' Mons. Senatore De Mello, kemm-il darba t'fisser hażin.<sup>1</sup> Il-Kummissarji tal-Kapitlu tal-Katidral ta' Malta wrew liema kienu l-knejjes parrokkjali u l-benefiċċji marbutin magħhom. Kemm Birkirkara kif ukoll l-irhula l-ohrajn kellhom il-knisja parrokkjali tagħhom qabel l-1436.

Fost dawk li saru għall-kampanja Maltija, il-parroċċa wahdanija li dwarha nstab dokument ta' qabel din is-sena hi din ta' Birkirkara. Hu dokument li juri li Birkirkara kienet parroċċa għallanqas sa mis-sena 1402. Dan hu konferma dwar kif għandu jftiehem ir-rollo tal-bidu ta' l-episkopat ta' Senatore De Mello.<sup>2</sup>

## RAHAL IMBAŻŻA' MILL-FURBANI

Fl-ewwel snin ta' Birkirkara bhala parroċċa, biża' kbir kien hakem 'il-popolazzjoni. Fiż-żmien ta' qabel il-miġja fostna tal-Kavallieri ta' San Ġwann, il-Kunsill Popolari ta' l-Imdina u r-Rabat ma kienx ihoss li kellu l-possibiltà li jhares lil Birkirkara kif imiss għalkemm il-popolazzjoni tagħha kienet meqjusa kbira għal dak iż-żmien. Fis-seklu hmistax, madwar 500 ma kenux ftit għal rahal. Dan ir-rahall, għalkemm fiċ-ċentru ta' Malta, kien fil-periklu li jiġi hu wkoll attakkat mill-furbani. Għalhekk, il-pożizzjoni tiegħu ma kinitx ahjar wisq mill-postijiet l-ohrajn li kienu qrib il-baħar. Il-furbani kienu jattakkaw fil-hemda tal-lejl. Draw jinhbew wara Kemmuna, u mbagħad bil-lejl jintefgħu b'qilla u kefrija fuq l-irhula tagħna. Attakki bdew isiru fuq Birkirkara wkoll. Irgiel u xbejbiet kienu qed jinqabdu u jintefgħu lsiera. Ix-xjuħ kienu jinqatlu u kien jinsteraq kulma kienu jsibu fid-djar.

Lejn l-1470, ir-Re ta' Tunes ried jassedja lil Malta biex jehodha taht idejh.<sup>3</sup> Kitba ta' l-1475 turina li Birkirkara bilkemm ma tbatlitx minnies. Fis-17 ta' Awissu 1475, il-Kunsill tal-Ġurati ta' l-Imdina u r-Rabat



1. NLM, *Lib.*, 721, ff.2r-4v. Għall-pubblikazzjoni parzjali tiegħu, ara G.F. ABELA, *Della Descrizione di Malta*, 1647, 312-316.
2. A. LUTTRELL, "The Cappella of Birkirkara", *MH*, VIII/2(1981), 156-160.
3. G. WETTINGER, *Acta Iuratorum et Consilii Civitatis et Insulae Maltae*, Palermo 1993, 239.

kien imbażza' hafna. Il-Misilmin kienu ilhom mohhhom f'Malta. Kien hemm tiġrib serju ta' invażjoni. In-nies ta' Birkirkara kienu se jhallu r-rahal kollha kemm huma. Ma kellhomx fejn imorru hliet ir-Rabat. In-Nobbli Ġwanni La Chabiba, wiehed mill-Kunsillieri, fahhar id-deċiżjoni taghhom. Ġie ġġudikat li kienu se jaghmlu tajjeb jekk jitilghu r-Rabat.<sup>4</sup> Imma, b'xorti tajba, Birkirkara ma tbatlitx għax il-Misilmin ma hassewx ruhhom ippreparati biżżejjed biex jassedjaw lil Malta. Madankollu, sakemm ġew fostna l-Kavallieri ta' San Ġwann, Birkirkara, xorta wahda, kienet ghadha f'periklu kbir.

Bejn l-1517 u l-1521, Piri Reis, kursar Tork, li iżjed tard sar ammiral tas-Sultan tat-Torok, dahal bil-mohbi f'Malta minghajr ma ntgħaraf. Minn dak li johroġ mit-tagħrif tiegħu, il-periklu għal Birkirkara sata' jkun kbir. Mill-kitba tiegħu, nafu li ma kienx faċli għat-Torok li jidhlu r-Rabat u l-Imdina min-nahiet ta' l-irdum ta' Had-Dingli. Dak l-irdum kien bhal sur qawwi, u għalhekk ma kenux jistgħu jixxabtu miegħu b'heffa. Imma kien wisq iżjed faċli li jidhlu min-naha tal-Qala ta' San Pawl (San Pawl il-Bahar), u, bil-mod il-mod, jersqu lejn iċ-ċentru. Birkirkara kienet proprju fiċ-ċentru. L-eqdem mappa ta' Malta li teżisti tagħtina idea dwar kif kien dan il-proġett.<sup>5</sup> Għal darb'ohra, Birkirkara helsitha għax il-Misilmin rawh hafna l-bogħod minn wara Kemmuna, fejn kienu se jinħbew, sar-Rabat. Imma l-qagħda fostna ta' kursar li ma tax fil-ġajjn turi li l-ispjunaġġ kien minn dejjem.

## TIBQA' MAL-KATIDRAL

Fl-1530, il-Kavallieri ġew fostna. Sa l-ewwel snin tagħhom, il-parroċċi kollha kienu marbutin ma' l-Imdina, anki mill-aspett ċivili. Imma kien beda żmien meta l-Birgu beda jiehu l-importanza tiegħu bis-saħha tal-Kavallieri. Fi żmien ta' nuqqas ta' kuntatt bejn iż-żewġ xaqlibiet ta' Malta, il-Ġurati tal-Birgu kienu qed jithabtu biex ikollhom nofs Malta tiddependi minnhom.

Waslet is-sena 1538. L-Ordni ta' San Ġwann kellu bhala Gran Mastru lil Juan D'Homedes. Kien żmien meta s-setgħa ċivili kienet tidhol ta' sikwit f'dik ekkleżjastika. Il-Ġurati tal-Birgu ma redux li l-Imdina tibqa' żżomm kontroll fuq il-parroċċi kollha. Malta nqasmet fi tnejn. Imma Birkirkara baqgħet marbuta ma' l-Imdina. Ghalkemm hi diviżjoni ċivili, xorta wahda nkiteb li l-“parroċċa” ta' Birkirkara baqgħet tiddependi mill-Ġurati ta' l-Imdina.<sup>6</sup>

4. NLM, *Univ.*, 11, f.342.

5. M. AGIUS VADALA', "The first Map of Malta by a Turkish Corsair", *STM*, 24.10, 31.10, 7.11.1965.

6. NLM, *Univ.*, 13, f.362.



## 1543: QADIMA FOST IL-QODMA

Fil-bidu tat-tmexxiġa tal-Kavallieri, wisq iżjed milli fi żmienna, hadd ma kien iċedi lil haddiehor id-drittijiet tiegħu. Fiċ-ċkejnkna Malta tagħna wkoll, jekk parroċċa qadima kienet iċedi xi dritt tagħha lil haddiehor, kienet tiġi mixliġa bi traskuraġni.

Dokument importanti li jiena sibtu fl-Arkivju tal-Katidral ta' Malta jgħidilna li, sa l-1535, il-parroċċa tan-Naxxar kienet l-unika f'Malta li kellha t-titlu ta' Matriċi, u, meta kienet tinqala' xi purċissjoni, hi kienet tgawdi l-preċedenza fuq il-parroċċi l-oħrajn, minbarra dawk ta' l-Imdina u tal-Birgu.<sup>7</sup>

Fl-1543, inqalghet okkażjoni li fiha l-parroċċi bdew jiehdu sehem kollha flimkien. L-Isqof ta' Malta Domenico Cubelles ordna li tibda ssir proċessjoni rogazzjonali biex fiha jsir talb lil Alla halli jqanqal għall-paċi lis-slaten ta' l-Ewropa, li kienu miksurin hafna bejniethom. L-Isqof ordna li l-parroċċi kollha jiehdu sehem fiha bil-kleru, fratellanzi, u lajċi. Kienet tiġi organizza nhar San Girgor, jiġifieri fit-12 ta' Marzu, mill-Imdina għall-knisja ta' Santa Katarina (maghrufa bhala ta' San Girgor), iż-Żejtun. F'dik il-purċissjoni, il-parroċċa ta' Birkirkara ma damitx ma bdiet turi l-importanza tagħha. Fi żmien qasir, il-Kappillani ta' Birkirkara u tan-Naxxar bdew jimxu flimkien biex juru li d-dritt ta' preċedenza fuq l-oħrajn kollha kien tagħhom it-tnejn. Il-Kappillan tan-Naxxar, li kien Dun Nikola De Nicolacio, ma pprotestax. Imma Dun Dumink Dimech u Dun Mattew Fava, Kappillani tan-Naxxar wiehed wara l-iehor ipprotestaw bit-tama li jerga' jinghatalhom id-dritt li l-parroċċa tagħhom timxi l-aħhar wehidha. Dawk xlew lill-predeċessur tagħhom talli ma kienx iddefenda id-drittijiet tiegħu.<sup>8</sup> Meta bdiet dik it-tilwima, il-Kappillan ta' Birkirkara kien Dun Ġwann Pisani. Imma damet hafna ma nqatgħet. Il-każ spicċa Ruma, u tbiddu wkoll l-Isqofijiet ta' Malta. Spicċa Ghinucci (li qatt ma kellu l-hsieb li jiġi Malta). Min-naha l-oħra Bosio miet malajr. Beda żmien aħjar bil-għażla ta' Domenico Cubelles fl-1540.

Soluzzjoni ta' kompromess waslet minn Ruma fil-25 ta' April 1548. Il-Kappillan tan-Naxxar kien Dun Mattew Fava waqt li dak ta' Birkirkara kien Dun Ġann-Mattew Camilleri. Iż-żewġ Kappillani bil-kleru tagħhom baqgħu jimxu wara salib wiehed. Imma dawk tan-Naxxar imxew fuq il-lemin.<sup>9</sup> Id-dokumentazzjoni hi wahda twila b'hafna dettalji. Hi wkoll diffiċli biex tinqara.<sup>10</sup> Għal hafna żmien, il-qagħda ma tbiddlitx. Kull

7. MCM, ACM, *Misc.*, 10(1350-1739), f.579.

8. *Ib.*, f.587.

9. *Ib.*

10. *Ib.*, ff.579-588.





sena, fil-Kurja ta' l-Isqof, qrib il-festa ta' San Girgor, kien jġi stabbilit liema kien l-ordni tal-preċedenza bejn il-parroċi. Lill-parroċi tan-Naxxar u ta' Birkirkara, narawhom dejjem imnizzlin, wahda wara l-oħra jew flimkien. Huma wara l-Katidral u l-Birgu, imma qabel l-oħrajn kollha.<sup>11</sup> Dawn il-kitbiet bl-ordni tal-preċedenza ghadhom jeżistu.

Biż-żmien, din it-tilwima nqatgħet. In-Naxxar baqgħet parroċa li ma saritx hliet Arċipretali, waqt li Birkirkara, fl-1630, ġiet mghollija għall-ġieħ ta' Kollegġjata. Mhux biss kienet l-ewwel Kollegġjata, imma damet għal żmien twil wehidha. Bhala Kollegġjata, hi kisbet id-dritt tal-preċedenza, mhux biss fuq in-Naxxar, imma wkoll fuq il-Birgu (li ma kellux isir Kollegġjata hliet fis-sena 1820).<sup>12</sup>

Dawn il-ftit grajjet miġburin minn kitbiet ta' mijiet ta' snin ilu jissoktaw idawlu l-istorja ta' Birkirkara kemm bhala post fil-qalba ta' Malta kif ukoll bhala parroċa li baqgħet dejjem tikber fl-importanza tagħha.



11. Ara wkoll: G.F. ABELA, *Della Descrizione di Malta*, 1647,360.

12. Għal dettalji oħrajn, ara A. BONNICI, *Storja ta' Malta fi Grajjet il-Knisja*, Rel. u Hajja, 1996, 133-147.

#### XI ABBREVJAZZONIJIET

ACM : Archivium Cathedrale Melitense

*lb.* : Ibidem: fl-istess post

*Lib.* : Library

MCM : Museum of the Cathedral, Mdina

NLM : National Library of Malta

Univ. : Università (Kunsill Popolari)



## *Robert's Footwear*

**140, St. Joseph High Road, Hamrun**

**Tel: 225224**

*Staqsì għal*

Robert jew George